

[Paġna Ewlenija](#) > ... > [Tehid Ta' Azzjoni Legali](#) > [L-ispazju Tiegħi Tal-Ġustizzja Elettronika](#) > Lithuania

My e-Justice space

Litwanja



Litwanja

Fil-Litwanja, l-aktar pjattaforma importanti għall-aċċess ta' servizzi pubbliċi online huwa l-portal "[Sit Portal tal-Gvern elettroniku](#)" (*elektroniniai valdžios vartai*). Dan jippermetti lill-persuni fiżiċi, lin-negozji u lis-settur pubbliku jaċċessaw is-servizzi elettroniki pubbliċi u amministrattivi kollha. 594 servizz għall-[persuni fiżiċi](#), 406 servizz għan-[negozji](#), u 134 servizz għas-[settur pubbliku](#) huma disponibbli f'dan il-portal.

L-informazzjoni kollha fil-portal hija strutturata b'mod li huwa faċli għall-utent skont l-avvenimenti ewlenin tal-ħajja: "Twelid ta' wild", "Telf u sejba ta' impjeg", "Bidu ta' negozju", eċċ. Barra minn hekk, is-servizzi elettroniki kollha huma maqsumin f'kategoriji differenti, bħall-"Kura tas-Saħħa", il-"Migrazzjoni", it-"Taxxi", eċċ. Addizzjonalment, hemm ukoll lista tal-aktar servizzi popolari. Iċ-ċittadini u n-negozji jistgħu jibbenefikaw mill-verifika ta' dokument iffirmat (ADOC) b'firma elettronika, kif ukoll il-ħolqien u l-iffirmar ta' dokumenti elettroniki (pereżempju, ftehimiet, awtorizzazzjonijiet eċċ).

L-identifikazzjoni hija rekwiżit obligatorju għall-utenti biex jirċievu s-servizzi. Il-portal jippermetti l-identifikazzjoni permezz ta' diversi sorsi: bank elettroniku jew soluzzjonijiet ta' identifikazzjoni elettronika oħrajn. L-identifikazzjoni taċ-ċittadini tal-UE hija disponibbli permezz tal-[eIDAS](#).

F'termini ta' dokumenti pubbliċi, l-awtorità kompetenti għall-biċċa l-kbira mid-dokumenti msemmija hija ċ-[Ċentru tar-Registri tal-Intrapriżi tal-Istat](#). Din l-istituzzjoni tippermetti liċ-ċittadini u lir-residenti tar-Repubblika tal-Litwanja jitolbu ċertifikati tat-twelid, tal-mewt, taż-żwieġ u tad-divorzju kif ukoll dokumenti dwar il-bdil tal-isem u l-paternità. Id-dokumenti pubbliċi dwar in-nazzjonalità (karti tal-identità u passaporti) u ta' prova ta' fedina penali nadifa huma ssorveljati mill-Ministeru għall-Intern tar-Repubblika tal-Litwanja (*Lietuvos Respublikos vidaus reikalų ministerija*), filwaqt li d-dokumenti ta' residenza huma amministrati mill-municipalitajiet.

Fir-rigward tas-servizzi pubbliċi online, il-possibbiltà li tiġi ppreżentata applikazzjoni għall-għajnuna legali bħalissa taqa' taħt is-sorveljanza tas-Servizz tal-Għajnuna Legali Ggarantita mill-Istat taħt il-Ministeru għall-Ġustizzja tar-Repubblika tal-Litwanja (*Valstybės garantuojamos teisinės pagalbos tarnyba prie Lietuvos Respublikos teisingumo ministerijos*). Il-ftuħ ta' kawża ċivili online, u n-notifika elettronika ta' dokumenti ġudizzjarji jinsabu taħt is-sorveljanza tal-Amministrazzjoni tal-Qrati Nazzjonali tal-Litwanja (*Nacionalinė teismų administracija*), u l-partecipazzjoni f'subbasti, il-formazzjoni tal-kumpaniji u l-aċċess għal informazzjoni dwar kumpaniji huma ssorveljati miċ-Ċentru tar-Registri tal-Intrapriżi tal-Istat (*Registru centras*).

Possibbiltà li tiġi ppreżentata applikazzjoni għall-għajnuna legali

Għan u ambitu:

Fi Frar 2022, ġiet stabbilita [Sistema ta' Informazzjoni tas-Servizzi tal-Għajnuna Legali \(TEISIS\)](#) ġdida bil-għan li ttejjeb il-koooperazzjoni interistituzzjonali bejn istituzzjonijiet tal-investigazzjoni preliminari u s-Servizz tal-Għajnuna Legali Ggarantita mill-Istat (*Valstybės garantuojamos teisinės pagalbos tarnyba*). Permezz ta' din is-sistema, il-persuni fiżiċi jistgħu jitolbu għajnuna mill-prosekutur/mir-rappreżentanti awtorizzati fuq bażi obligatorja u biex jirċievu notifiċi direttament mis-sistema dwar il-prosekutur/ir-rappreżentanti awtorizzati magħżula tagħhom. Persuna fiżika tista' titlob għajnuna legali jew permezz ta' laqgħat wiċċ imb wiċċ, jew konsultazzjonijiet interattivi jew bil-kitba. Persuna tista' tagħzel wieħed mis-

sugġetti disponibbli tal-għajnuna legali [1] u tiddekrivi l-ħtieġa ta' konsulenza legali bil-miktub. Fis-sistema, persuna fiżika tista' tagħżel li tirċievi pariri legali bi kwalunkwe lingwa uffiċjali tal-UE. L-għajnuna legali hija maqsuma f'għajnuna legali **primarja** u **sekondarja**.

L-għajnuna legali primarja tikkonċerna:

- rikorsi għal divorzju b'konsens reċiproku taż-żewġ konjuġi;
- ftehim dwar il-konsegwenzi legali ta' divorzju;
- dikjarazzjonijiet rigward il-ħruġ ta' digriet tal-qorti;
- oġġezzjonijiet għad-dikjarazzjoni tal-kreditur;
- rikors għall-ħruġ ta' permess tal-qorti għall-bejgħ jew l-ipotekar ta' proprjetà immobbli;
- rikorsi għal digriet tal-qorti għall-aċċettazzjoni ta' wirt;
- talbiet għal awtorizzazzjoni ġudizzjarja minn qabel biex wieħed jidhol fi tranzazzjonijiet li jinvolvu assi ta' persuna li hija inabilitata f'qasam partikolari jew li għandha kapaċità limitata f'qasam partikolari.

Meta jkun meħtieġ, il-persuni li jipprovdu għajnuna legali primarja għandhom jassistu fit-tlestija ta':

- talbiet għal medjazzjoni obbligatorja;
- talbiet għal għajnuna legali sekondarja ggarantita mill-Istat.

L-għajnuna legali primarja tinkludi:

- parir dwar soluzzjoni alternattiva għat-tilwim,
- passi lejn soluzzjoni bonarja ta' tilwima u l-abbozzar ta' ftehim bonarju,

Iżda ma tinkludix:

- il-mili tad-dikjarazzjonijiet ipprezentati lill-amministratur tat-taxxa.

L-għajnuna legali sekondarja tikkonċerna:

- it-tħejjija ta' dokumenti, id-difiża u r-rappreżentanza f'kawżi, inklużi proċedimenti ta' eżekuzzjoni;
- ir-rappreżentanza f'każijiet ta' soluzzjoni alternattiva għat-tilwim, jekk proċedura bħal din tiġi stabbilita mil-liġi jew deċiżjoni ta' qorti;
- ir-rimborż tal-kostijiet legali f'każijiet eżaminati fi proċedimenti ċivili;
- rimborż tal-kostijiet tat-tilwim f'kawżi tal-ġustizzja kostituzzjonali;
- rimborż tal-ispejjeż relatati mal-proċedimenti fil-proċedura amministrattiva;
- rimborż tal-kostijiet tal-proċedimenti tal-qorti għal imġiba ħażina amministrattiva;
- rimborż tal-kostijiet ta' azzjoni ċivili fi kwistjonijiet kriminali.

Awtorità kompetenti: Is-Servizz tal-Għajnuna Legali Ggarantita mill-Istat taħt il-Ministeru għall-Ġustizzja tar-Repubblika tal-Litwanja (*Valstybės garantuojamos teisinės pagalbos tarnyba prie Lietuvos Respublikos teisingumo ministerijos*)

Kundizzjonijiet ta' aċċess:

- Rekwiziti ta' eliġibbiltà: L-għajnuna legali primarja tingħata lil:
 - Ċittadini tar-Repubblika tal-Litwanja;
 - Ċittadini tal-Istati Membri tal-Unjoni Ewropea;
 - Persuni fiżiċi li joqogħdu legalment fir-Repubblika tal-Litwanja u fl-Istati Membri l-oħrajn tal-Unjoni Ewropea;
 - Persuni speċifikati fi ftehimiet internazzjonali tar-Repubblika tal-Litwanja u atti legali direttament applikabbli tal-Unjoni Ewropea.
 - L-għajnuna legali sekondarja tingħata lil:

- Ċittadini tar-Repubblika tal-Litwanja, ċittadini ta' Stati Membri oħrajn tal-Unjoni Ewropea, kif ukoll persuni fiżiċi oħrajn li joqogħdu legalment fir-Repubblika tal-Litwanja u Stati Membri oħrajn tal-Unjoni Ewropea, li l-assi u l-introjtu annwali tagħhom ma jaqbżux il-livelli tal-għajjnuna legali ggarantita mill-Gvern iddikjarati fil-Liġi dwar l-Għajjnuna Legali Ggarantita mill-Istat [2].
- Ċittadini tar-Repubblika tal-Litwanja, ċittadini tal-Istati Membri l-oħrajn tal-Unjoni Ewropea, kif ukoll persuni fiżiċi oħrajn li joqogħdu legalment fir-Repubblika tal-Litwanja u fl-Istati Membri l-oħrajn tal-Unjoni Ewropea speċifikati fl-Artikolu 12 tal-Liġi dwar l-Għajjnuna Legali Ggarantita mill-Istat [2] li tipprovdi 17-il kategorija differenti ta' persuni eliġibbli għall-għajjnuna legali sekondarja irrispettivament mill-proprjetà (tal-familja) tal-persuna u mill-introjtu personali.
- Persuni oħrajn speċifikati fil-ftehimiet internazzjonali tar-Repubblika tal-Litwanja u atti legali direttament applikabbli tal-Unjoni Ewropea, li l-assi u l-introjtu annwali tagħhom ma jaqbżux il-livelli ta' assi u introjtu stabbiliti mill-Gvern biex wieħed jirċievi għajjnuna legali jew li huma speċifikati fl-Artikolu 12 tal-Liġi dwar l-Għajjnuna Legali Ggarantita mill-Istat [2].
- Rekwiżiti ta' identifikazzjoni u awtentikazzjoni:
 - Awteantikazzjoni permezz tal-[gateway tal-gvern elettroniku](#).
 - Dokumenti li għandhom jiġu pprovduti: F'termini tal-għajjnuna legali primarja, l-applikanti ma jintalbu jipprovdu l-ebda dokument. Fir-rigward tal-għajjnuna legali sekondarja, l-applikanti huma mitluba jipprovdu:
 - talba għal għajjnuna legali ggarantita mill-Istat;
 - dokumenti li jissostanzjaw pretensjoni personali;
 - dokumenti li jagħtu prova tad-dritt ta' persuna li tirċievi għajjnuna legali ggarantita mill-Istat;
 - il-kunsens tal-avukat jekk jixtiequ li l-għajjnuna legali sekondarja tkun ipprovduta minn avukat li mhuwiex inkluż fil-lista ta' avukati li jipprovdu għajjnuna legali sekondarja.

Effetti legali ta' dokument elettroniku: Mhux applikabbli

Possibbiltà li titlesta l-proċedura kompletament online: Iva

Kost: Is-servizz huwa bla ħlas għall-għajjnuna legali primarja. Is-servizz għall-għajjnuna legali sekondarja jista' jkun ikkumpensat kompletament, parzjalment jew mhux ikkumpensat mill-Istat skont il-livell ta' introjtu tal-persuna fiżika. Aktar informazzjoni dwar il-kundizzjonijiet għall-ispejjeż fir-rigward tal-għajjnuna ġudizzjarja sekondarja hija disponibbli [hawn](#).

Links: <https://teisis.lt/external/home/main>

[1] Id-dritt amministrattiv u l-proċess amministrattiv, Id-dritt ċivili u l-proċeduri ċivili, Id-dritt kriminali, Il-proċedimenti kriminali, Id-dritt tal-familja, id-dritt tax-xogħol, Id-dritt tal-proprjetà, Id-dritt tas-sigurtà soċjali, Oħrajn.

[2] Disponibbli fuq: <https://e-seimas.lrs.lt/portal/legalAct/lt/TAD/TAIS.98693/asr>

Fil-Litwanja mhuwiex possibbli li tippreżenta talbiet għad-danni online. Aktar informazzjoni dwar il-proċessi ta' kumpens fil-Litwanja huma disponibbli fuq l-[iskedi informattivi tal-NĠE](#).

Il-ftuħ ta' kawża ċivili online

Għan u ambitu: Fil-Litwanja tista' tiftaħ kawża ċivili online permezz tal-[Portal tas-Servizz Elettroniku tal-Qrati tal-Litwanja](#) (Lietuvos teismų elektroninių paslaugų portalas). Minbarra li jiftħu kawża online, l-utenti jistgħu wkoll jisimgħu r-registrazzjonijiet tal-awdjo tas-seduti tal-qorti, jiffamiljarizzaw irwieħhom mal-proċessi tal-qorti, mal-formoli u jwasslu d-dokumenti proċedurali lill-qorti, jimlew id-dokumenti skont il-formoli m'hejjija, jirċievu notifikati dwar l-ammissjoni tad-dokumenti, l-iżbalji identifikati, is-seduti tal-kawża, u jħallsu multi imposti mill-qorti, kif ukoll spejjeż imposti tal-litigazzjoni u t-taxxa tal-boll.

Awtorità kompetenti: L-Amministrazzjoni tal-Qrati Nazzjonali tal-Litwanja (*Nacionalinė teismų administracija*)

Kundizzjonijiet ta' aċċess:

- Rekwiżiti ta' eliġibbiltà: Is-servizz online huwa maħsub għall-persuni fiżiċi (individwi u rappreżentanti legali ta' minorenni u adulti protetti), għall-entitajiet legali u għall-avukati.
- Rekwiżiti ta' identifikazzjoni u awtentikazzjoni: Awtentikazzjoni permezz tal-[gateway tal-gvern elettroniku](#). Il-partijiet interessati jistgħu jaċċessaw il-portal bl-użu tal-firma elettronika, tal-ibbankjar elettroniku, tal-karti tal-identità jew ta' data maħruġa mill-qorti.
- Dokumenti li għandhom jiġu pprovduti: Jista' jkun meħtieġ li jiġu pprovduti dokumenti, skont it-tip ta' proċediment. Il-portal għandu firxa wiesgħa ta' formoli m'hejjija li jeħtieġ li jimtlew minn persuni fiżiċi, entitajiet legali jew avukati sabiex tinfetaħ kawża.

Effetti legali ta' dokument elettroniku: Mhux applikabbli

Possibbiltà li titlesta l-proċedura kompletament online: Iva.

Prezz: Is-servizz huwa bla ħlas.

Links: <https://e.teismas.lt/lt/public/home/>

Aktar informazzjoni dwar kif tiftaħ proċedimenti tal-qorti online fil-Litwanja hija disponibbli wkoll fuq l-[iskeda informattiva tal-NĠE](#).

Notifika elettronika ta' dokumenti ġudizzjarji

Għan u ambitu: Il-persuni fiżiċi, l-entitajiet legali u l-avukati jistgħu jagħtu kunsens għat-trażmissjoni elettronika ta' dokumenti ġudizzjarji billi jimlew formola elektronikament. Billi jagħtu l-kunsens għat-trażmissjoni elettronika, l-utenti jistgħu jikkonsultaw il-progress tal-kawża tagħhom online, jirċievu notifikati dwar l-ammissjoni tad-dokumenti, l-iżbalji identifikati, is-seduti tal-kawża u jħallsu multi imposti mill-qorti online. Il-partecipanti fil-proċess, li jiftħu l-kawża ċivili jew amministrattivi elektronikament, għandhom iħallsu biss 75 % tat-taxxa tal-boll.

Awtorità kompetenti: L-Amministrazzjoni tal-Qrati Nazzjonali tal-Litwanja (*Nacionalinė teismų administracija*)

Kundizzjonijiet ta' aċċess:

- Rekwiżiti ta' eliġibbiltà: Is-servizz online huwa maħsub għall-persuni fiżiċi (individwi u rappreżentanti legali ta' minorenni u adulti protetti), għall-entitajiet legali u għall-avukati.
- Rekwiżiti ta' identifikazzjoni u awtentikazzjoni: L-awtentikazzjoni hija permezz tal-[gateway tal-gvern elettroniku](#). Il-partijiet interessati jistgħu jaċċessaw il-portal bl-użu tal-firma elettronika, tal-ibbankjar elettroniku, tal-karti tal-identità jew ta' data maħruġa mill-qorti.
- Dokumenti li għandhom jiġu pprovduti: Il-formola tal-kunsens mimlija, iddatata u ffirmata.

Effetti legali ta' dokumenti elettronici: Ladarba jasal u jiġi approvat, il-kunsens jippermetti lill-awtoritajiet ġudizzjarji jittrażmettu elettronikament notifiċi, irċevuti u taħrikiet.

Possibbiltà li ttlesta l-proċedura kompletament online: Iva

Kost: Is-servizz huwa bla ħlas.

Links: <https://e.teismas.lt/lt/public/home/>

Aktar informazzjoni dwar in-notifika ta' dokumenti ġudizzjarji fil-Litwanja hija disponibbli wkoll fuq l-[iskeda informattiva tal-NĠE](#).

Il-partecipazzjoni f'subbasti

Għan u ambitu: L-irkantijiet online fil-Litwanja huma organizzati permezz tas-[sistema tal-Irkantijiet Elettronici](#) (*Varžytynės ir aukcionai*). Is-sistema tal-informazzjoni tippermetti lir-residenti u lin-negozji jippartecipaw mill-bogħod f'irkanti elettronici ta' bejgħ sfurzat (subbasti) imwettqa minn uffiċjali ġudizzjarji u amministraturi tal-insolvenza u f'irkanti elettronici għall-bejgħ ta' proprjetà tal-Istat u municipali. Il-persuni jistgħu jippartecipaw b'mod attiv f'irkanti elettronici u f'irkanti ta' bejgħ sfurzat (subbasti) bl-aktar kost baxx. Is-servizzi elettronici huma pprovduti minn uffiċjali ġudizzjarji, amministraturi tal-insolvenza, l-Intrapriża tal-Istat, il-Bank tal-Proprjetà tal-Istat (*Turto bankas*), u municipalitajiet kif ukoll setturi oħrajn tal-Istat u privati. Permezz tas-[sistema tal-Irkanti Elettronici](#), ir-residenti u n-negozji jistgħu jippartecipaw f'irkanti online fir-rigward tal-bejgħ ta' proprjetà immobbli (binjiet u/jew art), stokks, vetturi u tagħmir ieħor (eż. magni tal-manifattura).

Awtorità kompetenti: L-Ċentru tar-Registri tal-Intrapriża tal-Istat (*Registru centras*)

Kundizzjonijiet ta' aċċess:

- Rekwiżiti ta' eliġibbiltà: Is-servizz online huwa maħsub għal persuni fiżiċi u negozji.
- Rekwiżiti ta' identifikazzjoni u awtentikazzjoni: Awtentikazzjoni permezz tal-[gateway tal-gvern elettroniku](#).
- Dokumenti li għandhom jiġu pprovduti: Persuna jeħtiġilha tikkonferma l-identità tagħha bl-użu ta' metodi ta' identifikazzjoni personali offruti fuq is-sit web, tispeċifika d-dettalji ta' kuntatt tagħha, in-numru tal-kont tal-bank fejn it-tariffa tar-registrazzjoni/id-depożitu ta' garanzija tal-partecipant għandu jiġi rritornat fil-każ li l-persuna ma kellhiex suċċess fl-irkant, tiffamiljarizza ruħha mal-proċedura għall-partecipazzjoni fl-irkant u tħallas it-tariffa tar-registrazzjoni/id-depożitu ta' garanzija tal-partecipanti matul ir-registrazzjoni.

Effetti legali ta' dokument elettroniku: Mhux applikabbli

Possibbiltà li titlesta l-proċedura kompletament online: Iva.

Prezz: Is-servizz huwa bla ħlas. Il-persuna li tixtieq tipparteċipa f'irkant speċifiku jeħtigilha tħallas it-tariffa tar-reġistrazzjoni tal-partecipanti fl-irkant (jekk applikabbli) u d-depożitu ta' garanzija tal-partecipanti, li l-ammonti tagħhom jiġu speċifikati fl-avviż tal-irkant.

Links: <https://www.evarzytynes.lt/evs/>

Aċċess għal servizzi ta' medjazzjoni

Meta jkun possibbli jew obligatorju, il-partecipanti fil-proċess jistgħu jimmaniġġjaw il-medjazzjoni ġudizzjarja permezz tal-portal e.teismas.lt. L-applikazzjonijiet għall-medjazzjoni, fil-Litwanja, jistgħu jintbagħtu wkoll direttament lis-Servizz tal-Għajnuna Legali Ggarantita mill-Istat (*Valstybės garantuojamos teisinės pagalbos tarnyba*) b'ittra rreġistrata jew b'email (applikazzjonijiet bħal dawn iridu jiġu ffirmati elettronicament).

Jekk it-talbiet jintbagħtu bil-posta rreġistrata jew elettronicament, għandha tiġi pprovduta kopja tad-dokument tal-identità tal-parti fit-tilwima.

Fil-każ ta' dubju dwar l-awtentiċità ta' kopja ta' dokument tal-identità, is-Servizz tal-Għajnuna Legali Ggarantita mill-Istat għandu d-dritt li jitlob lill-parti fit-tilwima li bagħtet kopja tad-dokument tal-identità biex tibgħat id-dokument oriġinali jew kopja ċċertifikata minn nutar jew minn persuna oħra awtorizzata biex twettaq atti notarili.

Aktar informazzjoni dwar servizzi ta' medjazzjoni hija disponibbli [hawn](#) u fuq l-iskeda [informattiva tal-NĠE](#).

Il-formazzjoni tal-kumpaniji u l-aċċess għall-informazzjoni dwar il-kumpaniji

Il-formazzjoni tal-kumpaniji

Għan u ambitu:

L-entitajiet legali li ġejjin jistgħu jiġu rreġistrati elettronicament miċ-Ċentru tar-Registri tal-Intrapriži tal-Istat (*Registru centros*):

- intrapriża individwali,
- kumpanija b'responsabbiltà limitata,
- assoċjazzjoni,
- komunità żgħira,
- istituzzjoni pubblika,
- fond ta' karità u appoġġ.

Fergħat ta' kumpaniji Ewropej, kumpaniji b'ishma kongunti, kumpaniji b'ishma kongunti magħluqin jew fergħat ta' kumpaniji b'responsabbiltà limitata stabbiliti fi Stat Membru ieħor tal-Unjoni Ewropea u stat li

jagħmel parti miż-Żona Ekonomika Ewropea wkoll jistgħu jiġu stabbiliti elettronikament.

Ir-Registru tal-Entitajiet Legali jirreġistra l-entitajiet legali, il-fergħat u l-uffiċċji rappreżentanti tagħhom, il-fergħat u l-uffiċċji rappreżentanti ta' entitajiet legali barranin u organizzazzjonijiet oħrajn; jirreġistra, jirrekordja, jiġbor, iżomm, jipproċessa, jorganizza u jipprovdi data, informazzjoni u dokumenti dwarhom.

Ir-Registru tal-Entitajiet Legali fih informazzjoni sħiħa (u data storika) dwar il-forma legali u l-istatus tal-entitajiet legali, l-oqsma tal-attività tiegħu, id-daqs u l-istruttura tal-kapital awtorizzat, il-membri tal-korpi ta' ġestjoni uniċi u kollettivi, eċċ. Ir-Registru tal-Entitajiet Legali fih ukoll data dwar l-azzjonist uniku ta' kumpanija b'ishma kongunti u kumpanija b'ishma kongunti magħluqa. Id-data dwar il-membri, il-partecipanti, l-azzjonisti ta' 8 forom legali ewlenin tal-entitajiet legali hija pproċessata fis-Sistema tal-Infurmazzjoni tal-Partecipanti ta' Entitajiet Legali (JADIS). Id-data dwar sidien benefiċjali tal-forom kollha tal-entitajiet legali hija pproċessata f'Sottosistema tas-Sidien Benefiċjali tal-Entitajiet Legali (JANGIS) ta' JADIS.

Il-biċċa l-kbira tal-kumpaniji kummerċjali jeħtiġilhom jibagħtu dikjarazzjonijiet finanzjarji annwali lir-Registru tal-Entitajiet Legali sa mill-2004.

Awtorità kompetenti: L-Ċentru tar-Registri tal-Intrapriża tal-Istat (*Registru centros*)

Kundizzjonijiet ta' aċċess:

- Rekwiżiti ta' eliġibbiltà: Il-persuni fiżiċi u ġuridiċi kollha li jixtiequ jirreġistraw kumpanija.
- Rekwiżiti ta' identifikazzjoni u awtentikazzjoni: Awtentikazzjoni permezz tal-[gateway tal-gvern elettroniku](#).
- Dokumenti li għandhom jiġu pprovduti: Dan jiddependi fuq il-forma legali tal-entità legali.

Effetti legali ta' dokument elettroniku: Mhux applikabbli

Possibbiltà li titlesta l-proċedura kompletament online: Iva.

Prezz: It-tariffa tvarja skont it-tip ta' entità legali rreġistrata. Informazzjoni sħiħa dwar il-kategoriji tal-prezz hija disponibbli [hawn](#).

Link: <https://www.registrucentras.lt/p/671>

Aċċess għal informazzjoni dwar il-kumpaniji

Għan u ambitu: L-objettiv tas-servizz deskritt hawn taħt huwa li tinkiseb informazzjoni dwar il-kumpaniji.

Is-sit web ta' Ċentru tar-Registri tal-Intrapriża tal-Istat (*Registru centros*) jinkludi bażi tad-data tal-entitajiet legali kollha rreġistrati fil-Litwanja. Kull entità legali għandha kodiċi, isem, indirizz, forma legali[1] u status legali[2] speċifiċi. Kull persuna li indikat il-kodiċi tal-entità legali jew l-isem tal-entità legali lill-manijer tar-Registru tal-Entitajiet Legali għandha d-dritt li tirċievi data dwar l-isem, il-kodiċi, il-forma legali, (indirizz ta') l-uffiċċju rreġistrat, l-istatus legali tal-entità legali, l-attivitajiet ristretti tal-entità legali, is-sanzjonijiet internazzjonali applikabbli u l-verifika tal-entità legali mid-data tar-Registru tal-Entitajiet Legali online bla ħlas.

Barra minn hekk, ir-Registru tal-Entitajiet Legali fih informazzjoni dwar ir-registrazzjoni ta' entità legali, ir-registrazzjoni ta' tibdil fid-data jew l-informazzjoni tagħha bla ħlas f'pubblikazzjoni tal-informazzjoni elettronika awtorizzata mill-manijer tar-Registru tal-Entitajiet Legali.

Awtorità kompetenti: L-Ċentru tar-Registri tal-Intrapriża tal-Istat (*Registru centros*)

Kundizzjonijiet ta' aċċess:

- Rekwiżiti ta' eliġibbiltà: L-ebda
- Rekwiżiti ta' identifikazzjoni u awtentikazzjoni: L-ebda
- Dokumenti li għandhom jiġu pprovduti: L-ebda

Effetti legali ta' dokumenti elettronici: Mhux applikabbli

Possibbiltà li titlesta l-proċedura kompletament online: Mhux applikabbli

Prezz: Dawn is-servizzi huma bla ħlas.

Links:

<https://www.registrucentras.lt/jar/p/>

<https://www.registrucentras.lt/p/121>

Huwa possibbli li jiġu ordnati elettronicament estratti mir-registru u kopji ta' dokumenti, inklużi dokumenti finanzjarji, għal tariffa.

Awtorità kompetenti: Iċ-Ċentru tar-Registri tal-Intrapriża tal-Istat (*Registru centras*)

Kundizzjonijiet ta' aċċess:

- Rekwiżiti ta' eliġibbiltà: Il-persuni fiżiċi u ġuridiċi kollha li jixtiequ jirċievu estratt mir-registru jew kopja ta' dokument.
- Rekwiżiti ta' identifikazzjoni u awtentikazzjoni: Awtentikazzjoni permezz tal-[gateway tal-gvern elettroniku](#).
- Dokumenti li għandhom jiġu pprovduti: Talba għall-provvista ta' data tar-Registru tal-Entitajiet Legali.

Effetti legali ta' dokumenti elettronici: Mhux applikabbli

Possibbiltà li titlesta l-proċedura kompletament online: Iva.

Prezz: It-tariffa tvarja skont it-tip ta' estratt mir-registru jew dokument. Informazzjoni sħiħa dwar il-kategoriji tal-prezz hija disponibbli [hawn](#).

Link: <https://www.registrucentras.lt/p/784>

[1] Intrapriża individwali, kumpanija b'responsabbiltà limitata, assoċjazzjoni, komunità żgħira, istituzzjoni pubblika, fond ta' karità u ta' appoġġ.

[2] L-istatus legali jipprovdi informazzjoni dwar l-istatus kurrenti tal-kumpanija u jekk hijiex fi kwalunkwe proċess li tiġi ristrutturata, likwidata, li tfalli eċċ., jew li l-ebda azzjoni legali ma ttieħdet fil-mument (l-ebda status legali ma ġie rreġistrat).

Is-servizzi ta' traduzzjoni (inkluża t-traduzzjoni awtomatika u l-impatt legali tagħha)

L-ebda servizz ta' traduzzjoni pubblika online fil-qasam tal-ġustizzja ma ġie identifikat.

■ L-aħħar aġġornament: 23/09/2025

Din il-paġna hi amministrata mill-Kummissjoni Ewropea. L-informazzjoni f'din il-paġna ma tirriflettix neċessarjament il-pożizzjoni uffiċjali tal-Kummissjoni Ewropea. Il-Kummissjoni ma taċċetta l-ebda responsabbiltà fir-rigward ta' kwalunkwe informazzjoni jew dejta li tinsab jew li hemm referenza għaliha f'dan id-dokument. Jekk jogħġbok irreferi għall-avviż legali fir-rigward tar-regoli dwar id-drittijiet tal-awtur għall-paġni Ewropej.